

परमाणु ऊर्जा शिक्षण संस्था

अणुशक्ति नगर, मुंबई

आवधिक परीक्षा-II 2018-19

कक्षा - 10

विषय - हिंदी ('अ' वर्ग)

पूर्णांक - 80 अंक

समय - 3 घंटे

- निर्देश :-**
1. इस प्रश्नपत्र में चार खंड हैं - क, ख, ग, घ।
 2. चारों खंडों के प्रश्नों के उत्तर देना अनिवार्य है।
 3. यथासंभव प्रत्येक खंड से उत्तर क्रमशः दीजिए।

(खंड - क)

प्रश्न -1 अधोलिखित गद्यांश को पढ़कर पूछे गए प्रश्नों के सही उत्तर दीजिए -

कार्यकुशलता का पहला अंग तो यह है कि हम अपने कार्य को यथासमय अच्छी तरह जानें। हममें से अधिकतर लोग कार्य उठा तो लेते हैं पर उसे अच्छी तरह नहीं जानते और न जानने का यत्न ही करते हैं। जब सफलता नहीं मिलती तो अपने को दोष न देकर दूसरों ही को दोष देते हैं और बार-बार कार्य बदलते हुए संताप में जीवन जीते हैं। छोटे-बड़े सभी कामों में यह देखा जाता है। हम लोगों में से अधिकतर लोग जो काम करते हैं उसमें पूरे तौर से योग्यता और निपुणता प्राप्त करने का यत्न नहीं करते। इसी से हमारा काम पूरा नहीं होता और हमारे हाथ से सब काम निकल जाता है। दूसरे लोग उसी काम को ज्यादा अच्छी तरह करते हैं और हम स्वयं उनके काम को अपने काम से ज्यादा पसंद करने लगते हैं। यदि हम काम के एक-एक अंग को अच्छी तरह समझें और उसमें प्रवीणता प्राप्त कर लें तो हम अपनी और अपने काम-दोनों की वृद्धि और उन्नति कर सकते हैं।

1. 'संताप' शब्द किन दो शब्दों से बना है? (1)
2. इस गद्यांश का उचित शीर्षक बताइए? (1)
3. मनुष्य उन्नति कैसे कर सकता है? (2)
4. असफल होने पर हम लोग क्या करते हैं? (2)
5. कार्यकुशलता के लिए क्या आवश्यक है? (2)

प्रश्न-2 अधोलिखित पद्यांश को पढ़कर पूछे गए प्रश्नों के सही उत्तर दीजिए-

अपना ही मन खो बैठे जब औरों की क्या बात है,
 सह ले पगले! चुप हो सह ले, आया जो आधात है।
 दुनिया का भी विस्तार बड़ा
 जीवन का भी विस्तार बड़ा
 तू किस भ्रम में युगों-युगों से
 इस सराय के द्वार खड़ा ?
 चलता-फिरता दिन है मूरख! चलती-फिरती रात है।
 गहराई को कौन पूछता
 गहरा तो है कूप भी,
 पर न पहुँचता वहाँ समीरन
 नहीं पहुँचती धूप भी।
 जीत उसी की जो लहरों का देता रहता साथ है!
 बादल का क्या दोष
 फोड़ यदि सका न यह चट्टान तू ?
 पानी तो पानी है, मत कर
 यों अपना अपमान तू
 कल्प-कल्प का धैर्य जुटे जब बनता तभी प्रपात है
 सह के पगले! चुप हो सह ले, आया जो आधात है।

1. प्रस्तुत पंक्तियों में 'पगले' शब्द का प्रयोग किसके लिए हुआ है ? (1)
2. 'फोड़ यदि न सका चट्टान तू ?' में चट्टान से क्या अभिप्राय है ? (1)
3. प्रस्तुत पद्यांश में 'सराय' शब्द का प्रयोग किसके लिए हुआ है ? (1)
4. कवि के अनुसार जीत किसकी होती है ? (2)
5. गहरा होने पर भी कुआँ प्रकृति के किन वरदानों से वंचित रहता है ? (2)

(खंड- ख)

प्रश्न-3 रचना के आधार पर वाक्य के भेद बताइए - (1x3=3)

- i. मैं इन दिनों कसरत कर रहा हूँ।
- ii. कल बारिश होती रही इसलिए कपड़े नहीं सूख पाए।
- iii. मुझे वह पैन मिल गया जो खो गया था।

प्रश्न-4 (क) निर्देशानुसार वाच्य परिवर्तन कीजिए -

(1x2=2)

- महिलाएँ गीत गा रही थी | (कर्म वाच्य में बदलिए)
- गीता चल नहीं सकती | (भाव वाच्य में बदलिए)

(ख) अधोलिखित वाक्यों में वाच्य भेद बताइए -

(1x2=2)

- मजदूर को भोजन दिया गया |
- माँ ने पुत्र को सुला दिया |

प्रश्न-5 मोटे अक्षरों में लिखे पदों का पद-परिचय दीजिए |

(1x4=4)

- एवरेस्ट संसार का सबसे ऊँचा शिखर है |
- हम मनाली घूमने गए |
- वह अचानक दिखाई दिया
- रमेश दूध पी रहा है |

प्रश्न-6 (क) अधोलिखित प्रश्नों के उत्तर एक शब्द में लिखिए |

(1x2=2)

- 'शृंगाररस' का स्थायी भाव लिखिए-
- 'निर्वेद' किस रस का स्थायी भाव है?

(ख) निम्न पंक्तियों में रस बताइए -

(1x2=2)

- बरसे कंवल भीजै पानी | कबीरदास की उलटी बानी |
- कहृत, नटत, रीझत, खिजत, मिलत, खिलत, लजियात |
भरे भौंन में करत हैं, नैनन ही सो बात |

(खंड- ग)

प्रश्न-7 निम्नलिखित गद्यांश को पढ़कर पूछे गए प्रश्नों के उत्तर लिखिए-

(2+2+1=5)

फादर बुल्के संकल्प से संन्यासी थे | कभी-कभी लगता है कि वह मन से संन्यासी नहीं थे | रिश्ता बनाते थे तो तोड़ते नहीं थे | दसियों साल बाद मिलने के बाद भी उसकी गंध महसूस होती थी | वह जब भी दिल्ली आते जरूर मिलते-खोजकर, समय निकालकर, गर्मी, सर्दी, बरसात झेलकर मिलते, चाहे दो मिनट के लिए ही सही | यह कौन संन्यासी करता है ? उनकी चिंता हिंदी को राष्ट्रभाषा के रूप में देखने की थी | हर मंच से इसकी तकलीफ बयान करते, उसके लिए अकाल्य तर्क देते | बस इसी एक सवाल पर उन्हें झुँझलाते देखा है और हिंदी वालों द्वारा ही हिंदी की उपेक्षा पर दुःख करते पाया है | घर-परिवार के बारे में, निजी दुःख-तकलीफ के बारे में पूछना उनका स्वभाव था और बड़े से बड़े दुःख में उनके मुख से सांत्वना के जादू भरे दो शब्द सुनना एक ऐसी रोशनी से भर देता था जो किसी गहरी तपस्या से जनमती है | 'हर मौत'

दिखाती है जीवन को नयी राह' मुझे अपनी पत्री और पुत्र की मृत्यु याद आ रही है और फ़ादर के शब्दों से झरती विरल शांति भी ।

- i. लेखक ने फ़ादर बुल्के को किस बात पर झुँझलाते देखा था ?
- ii. फ़ादर बुल्के जब भी दिल्ली जाते लेखक से हर हाल में मिलते थे । इससे फ़ादर की किस विशेषता का पता चलता है ?
- iii.'संन्यासी' शब्द में उपसर्ग एवं प्रत्यय बताइए ।

प्रश्न-8 निम्नलिखित में से किन्हीं चार प्रश्नों के उत्तर लिखिए । (2x4=8)

- i. सेनानी न होते हुए भी लोग चश्मे वाले को कैप्टन क्यों कहते थे ?
- ii. बालगोबिन भगत की पुत्रवधू पुनर्विवाह क्यों नहीं करना चाहती थी ?
- iii. "विना विचार, घटना और पात्रों के भी कहानी लिखी जा सकती है ।" यशपाल जी के इस विचार से आप कहाँ तक सहमत हैं?
- iv. लेखक ने फादर बुल्के को 'मानवीय करुणा की दिव्य चमक' क्यों कहा है?
- v. 'एक कहानी यह भी' आत्मकथ्यमें लेखिका के पिता ने रसोई को 'भटियारखाना' कहकर क्यों संबोधित किया है ?

प्रश्न-9 निम्नलिखित पद्यांश को पढ़कर पूछे गए प्रश्नों के उत्तर लिखिए- (2+2+1=5)

मन की मन ही माँझ रही ।
कहिए जाइ कौन पै ऊधौं, नाहीं परत कही ।
अवधि अधार आस आवन की, तन मन बिथा सही ।
अब इन जोग सँदेसनि सुनि-सुनि, विरहिनि विरह दही ।
चाहति हुतीं गुहारि जितहिं तैं, उत तैं धार बही ।
'सूरदास' अब धीर धरहिं क्यौं, मरजादा न लही ।

- i. गोपिकाएँ किस अग्नि में जल रही हैं और क्यों?
- ii. गोपियाँ अब धैर्य धारण नहीं करना चाहती हैं । क्यों?
- iii. गोपियों के मन की कौन-सी इच्छा मन में ही रह गई ?

प्रश्न-10 अधोलिखित प्रश्नों में से किन्हीं चार प्रश्नों के उत्तर लिखिए (2x4=8)

- i. उद्धव के व्यवहार की तुलना किस-किस से की गयी है ?

ii. अधोलिखित पंक्तियों का भाव स्पष्ट कीजिए -

विहसि लखनु बोले मृदु बानी । अहो मुनीसु महाभट मानी ।
पुनि-पुनि मोहि देखाव कुठारू । चहत उडावत फूँकि पहारू ॥

iii. कवि बादल से फुहार, रिमझिम या बरसने के स्थान पर 'गरजने' के लिए कहते हैं, क्यों ?

iv. फागुन में ऐसा क्या होता है, जो बाकी ऋतुओं से भिन्न होता है ? लिखिए |

v. गोपियों के अनुसार राजा का धर्म क्या होना चाहिए ?

प्रश्न-11 दिए गए प्रश्नों में से किसी एक का सही उत्तर लिखिए-

(4x1=4)

i. भोलानाथ और उसके साथियों के खेल और खेलने की सामग्री आपके खेल और खेलने की सामग्री से किस प्रकार भिन्न है ?

ii. रानी एलिजाबेथ के दरजी की परेशानी का क्या कारण था ? उसकी परेशानी को आप किस तरह तर्कसंगत ठहराएंगे ?

(खंड - घ)

प्रश्न -12 दिए गए संकेत-बिन्दुओं के आधार पर किसी एक विषय पर 200 – 250 शब्दों में निबंध लिखिए –

(10x1=10)

1. राष्ट्र-निर्माण एवं नारी

संकेत-बिंदु :- भूमिका, भारतीय नारी के गुण, ऐतिहासिक पृष्ठ-भूमि, वर्तमान युग में नारी, राष्ट्र-निर्माण में नारी

2. युवाओं में नशे की प्रवृत्ति

संकेत-बिंदु :- भूमिका, नशे का स्वरूप, हानियाँ, बचने के उपाय, उपसंहार

3. भाग्य और कर्तव्य

संकेत-बिंदु :- भूमिका, कर्तव्य से भाग्य का निर्माण, आलसी असफल, अवसर के अनुकूल परिश्रम, उपसंहार

प्रश्न -13 आपके क्षेत्र के हिंदी समाचार-पत्र के मुख्य संपादक को पत्र लिखिए जिसमें खाद्य वस्तुओं में मिलावट के बारे में जनता और प्रशासन को अपने दायित्व का निर्वहन करने के लिए प्रेरित किया गया हो | (5x1=5)

अथवा

आपने अपने विद्यालय में वृक्षारोपण समारोह का आयोजन करवाया और आपकी इसमें सक्रिय भागीदारी रही। इस समारोह का अनुभव बताते हुए अपने छोटे भाई को पत्र लिखें।

प्रश्न -14 आपने मोबाइल का नया शोरूम खोला है, ग्राहकों को आकर्षित करते हुए 25-50 शब्दों का एक विज्ञापन बनाइये। (5x1=5)

अथवा

आपके विद्यालय में हिंदी अध्यापक का एक पद रिक्त है। समाचार-पत्र में प्रकाशित करने के लिए एक विज्ञापन बनाइये।